

**කෘෂිකාර්මික හා ගොවිජන රක්ෂණ මණ්ඩලය - 2013**

---

කෘෂිකාර්මික හා ගොවිජන රක්ෂණ මණ්ඩලයේ 2013 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා විස්තීර්ණ ආදායම් ප්‍රකාශනය, හිමිකම් වෙනස්වීමේ ප්‍රකාශනය හා මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති හා අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2013 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13 (1) වගන්තිය හා 1999 අංක 20 දරන කෘෂිකාර්මික හා ගොවිජන රක්ෂණ පනතේ 28 වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154 (1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14( 2 ) ( සී ) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

---

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතිවලට (ශ්‍රී ලංගිප්‍ර) අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශයන්ගෙන් තොරවූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

---

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතිවලට (ISSAI 1000-1810) අනුරූප ශ්‍රී ලංකා විගණන ප්‍රමිතිවලට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශයන්ගෙන් තොරවන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට උපකාරී වන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශයන්ගේ අවදානම් තක්සේරු කිරීම් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළවන්නාවූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උපවගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

**1.4 තත්ත්වගණනය කළ මතය සඳහා පදනම**

---

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

**2. මූල්‍ය ප්‍රකාශන**

**2.1 තත්ත්වගණනය කළ මතය**

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2013 දෙසැම්බර් 31 දිනට කෘෂිකාර්මික හා ගොවිජන රක්ෂණ මණ්ඩලයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

**2.2.1 ශ්‍රී ලංකා ගිණුම්කරණ ප්‍රමිති (ශ්‍රී ලංගිපු)**

පහත සඳහන් නිරීක්ෂණ කරනු ලැබේ.

- (අ) ශ්‍රී ලංකා ගිණුම්කරණ ප්‍රමිති 39 ප්‍රකාරව රු.38,156,662 ක් වූ සේවක ණය හඳුනාගෙන මූල්‍ය වත්කම් ලෙස ගණනය කර නොතිබුණි.
- (ආ) ශ්‍රී ලංකා ගිණුම්කරණ ප්‍රමිත 19 ප්‍රකාරව නිශ්චිත ප්‍රතිලාභ සැලැස්ම සඳහා ආයු ගණක තක්සේරුව සහ ගිණුම්ගත කිරීම සිදුකර නොතිබූ අතර නිශ්චිත ප්‍රතිලාභ සැලැස්මක් යටතේ වගකීම ඉටුකිරීම සඳහා සේවාදායකයා විසින් දායක මුදල් ආයෝජනය කර නොතිබුණි.

**2.2.2 ගිණුම්කරණ අඩුපාඩු**

පහත සඳහන් නිරීක්ෂණ කරනු ලැබේ.

- (අ) එකතුව රු. 9,444,432 ක් ලැබිය යුතු රක්ෂණ ආදායම සමාලෝචිත වර්ෂය සඳහා ගිණුම්ගත කර නොතිබුණි. එහි ප්‍රතිඵලයක් ලෙස ලැබිය යුතු රක්ෂණ ආදායම හා ගෙවිය යුතු රක්ෂණ කොමිස් මුදල් පිළිවෙලින් රු.9,444,432 කින් හා රු.377,778 කින් අඩුවෙන් දක්වා තිබුණි.
- (ආ) පෙර වර්ෂය සඳහා ලැබිය යුතු රක්ෂණ ආදායම රු.1,533,034 ක් සමාලෝචිත වර්ෂය සඳහා රක්ෂණ ආදායම ලෙස හඳුනාගෙන තිබූ අතර එකතුව රු.1,615,560 ක් වූ සමාලෝචිත වර්ෂය සඳහා ලැබිය යුතු රක්ෂණ ආදායම ගිණුම්වලින් අත්හැරී තිබුණි.
- (ඇ) සමාලෝචිත වර්ෂය සඳහා පරිපාලන වියදම් රු.447,783 කින් මූල්‍ය ප්‍රකාශනවල අඩුවෙන් දක්වා තිබූ අතර, එහි ප්‍රතිඵලයක් ලෙස වර්ෂය සඳහා ඌනතාවයද එම මුදලින් අඩුවෙන් දක්වා තිබුණි.
- (ඈ) රජයේ අමාත්‍යාංශයකට වත්කම් මාරු කිරීම සම්බන්ධයෙන් එම අමාත්‍යාංශයෙන් ලැබිය යුතු රු.256,520 ක මුදල් ගිණුම්වලින් අත්හැරී තිබුණි.
- (ඉ) සාවද්‍ය ගිණුම්කරණ පරිච්ඡේද අනුගමනය කිරීම හේතුවෙන් මූල්‍ය ප්‍රකාශනවල දැක්වෙන බොල් හා අඩමාන ණය සඳහා ප්‍රතිපාදනය රු.1,872,818 කින් වැඩියෙන් දක්වා තිබුණි.
- (ඊ) පොලී ගෙවීම්, ණය ගිණුමට හර කිරීමේ ප්‍රතිඵලයක් ලෙස රු.274,500 ක් වූ ගොවි භාර අරමුදල් ණය ගිණුම් ශේෂ අඩුවෙන් දක්වා තිබුණි.
- (උ) ගොවි විශ්‍රාම අරමුදලෙන් ලැබිය යුතු ණයවලින් අයකර ගත් රු.22,617,530 ක් වූ පොලී ආදායම සමාලෝචිත වර්ෂය සඳහා ආදායමක් ලෙස හඳුනාගෙන නොතිබුණි.

**2.2.3 පැහැදිලි නොකළ වෙනස්කම්**

පහත සඳහන් නිරීක්ෂණ කරනු ලැබේ.

ආදායම හා වන්දි ගෙවීම් පිළිබඳව සංවර්ධන ශාඛාවේ විස්තරාත්මක උපලේඛනවල දැක්වෙන ප්‍රමාණයන් හා 2013 දෙසැම්බර් 31 දිනට මූල්‍ය ප්‍රකාශනවල දැක්වෙන ප්‍රමාණයන් අතර පහත දැක්වෙන පැහැදිලි නොකළ වෙනස්කම් නිරීක්ෂණය විය.

විෂයයන්	මූල්‍ය ප්‍රකාශන අනුව ප්‍රමාණයන්	සංවර්ධන ශාඛාවේ විස්තරාත්මක උපලේඛන අනුව ප්‍රමාණයන්	වෙනස ( කොමිස් මුදලෙන් පසුව )
-----	-----	-----	-----
	රු.	රු.	රු.
<b>ආදායම</b>			
පශු සම්පත්	8,897,267	7,419,539	1,477,728
සුව සෙත හා ජීවිත	1,266,494	784,535	481,959
ගොවි උපකරණ	436,918	736,683	(299,765)
<b>වන්දි ගෙවීම්</b>			
පශු සම්පත්	6,785,703	6,821,637	(35,934)
වි	150,022,999	118,647,831	31,375,168
උපයෝගී වගා	9,462,221	25,031,666	(15,569,445)
සුවසෙත හා ජීවිත	117,723	107,613	10,110

**2.2.4 ලැබිය යුතු හා ගෙවිය යුතු ගිණුම්**

පහත සඳහන් නිරීක්ෂණ කරනු ලැබේ.

- (අ) සේවකයන්ගේ ණය සහ අත්තිකාරම් ශේෂයන් එකතුව රු.1,628,832 ක් දීර්ඝ කාලයක් අයකර ගැනීමෙන් තොරව ගිණුම්වල පැවතුණි. තවද ඉන් රු.950,185 ක මුදලක් වර්ෂ 5 කට වැඩි කාලයක් හිඟ හිට පැවතුණි.
- (ආ) මිය ගිය සේවකයන් සඳහා ගෙවිය යුතු පාරිතෝෂික එකතුව රු.320,944 ක් දීර්ඝ කාලයක් නිරවුල් කිරීමෙන් තොරව ගිණුම්වල පැවතුණි.
- (ඇ) ගොවි විශ්‍රාම වැටුප් ගෙවීම සඳහා 2010 සිට 2013 කාල පරිච්ඡේදය තුළ ගොවි විශ්‍රාම වැටුප් අරමුදලට ලබාදෙන ලද රු.295,446,605 ක මුදලක් 2013 වර්ෂය අවසානය දක්වා අදාළ අරමුදලින් අයකර ගෙන නොතිබුණි.
- (ඈ) පුද්ගලික සමාගමකට ගෙවිය යුතු රු.1,477,336 ක මුදලක් නිරවුල් කිරීමෙන් තොරව 2010 වර්ෂයේ සිට ගිණුම්වල පැවතුණි.
- (ඉ) ක්‍රීඩා අමාත්‍යාංශයට සහ ජාතික භාෂා හා සමාජ ඒකාබද්ධතා අමාත්‍යාංශයට නාවකාලිකව මුදා හරින ලද සේවකයන්ගෙන් අයවිය යුතු රු.342,023 ක් වූ හිඟ වැටුප්, මණ්ඩලය විසින් අයකර ගෙන නොතිබුණි.

**2.3 නීති, රීති, රෙගුලාසි හා කළමනාකරණ තීරණවලට අනුකූල නොවීම**

පහත සඳහන් අනුකූල නොවීම් අවස්ථා විගණනයේදී නිරීක්ෂණය විය.

නීති, රීති රෙගුලාසි යනාදියට යොමුව	අනුකූල නොවීම
<b>(අ) භාණ්ඩාගාර වක්‍රලේඛ</b>	
(i) 2006 සැප්තැම්බර් 22 දිනැති අංක 30 හා 2009 ජූනි 01 දිනැති අංක 30(I) දරන කළමනාකරණ සේවා වක්‍රලේඛ	මෙම වක්‍රලේඛවල විධිවිධානවලට පටහැනිව උසස්වීම් ලද සේවකයන්ට අදාළ වැටුප් පරිමාණ, උසස්වීම් නොලද සේවකයන් දෙදෙනෙකුට ගෙවා තිබුණි.
(ii) 2009 සැප්තැම්බර් 09 දිනැති අංක 30(II) දරන කළමනාකරණ සේවා වක්‍රලේඛය	වක්‍රලේඛයේ විධිවිධානවලට පටහැනිව වැටුප් පරිවර්තන ගණනය කිරීම හේතුවෙන් සේවකයන් 07 දෙනෙකුට රු.151,610 ක වැඩිපුර ගෙවීමක් කර ඇති බවට විගණන නියැදි පරීක්ෂණයේදී අනාවරණය විය.
<b>(ආ) මුදල් රෙගුලාසි</b>	
(i) මුදල් රෙගුලාසි 371 (2)(ආ)	රු.20,000 ක නිශ්චිත සීමාව ඉක්මවා අවස්ථා 16 කදී රු.495,000 ක් වූ තත්කාර්ය අතුරු අග්‍රිම ගෙවා තිබුණි.  අවස්ථා නවයකදී රු.160,500 ක් වූ අත්තිකාරම් නිරවුල් කිරීම ප්‍රමාද කර තිබුණි.  කලින් ලබාදී තිබූ අත්තිකාරම් පියවීමකින් තොරව අවස්ථා 3 කදී එකතුව රු.153,500 ක්වූ විවිධ අත්තිකාරම් නිලධාරියෙකුට ලබා දී තිබුණි.
(ii) මුදල් රෙගුලාසි 751	එක් එක් විෂය ශේෂයන් වෙතම හඳුනාගැනීම සඳහා ඉන්වෙන්ට්‍රි ලේඛනය විධිමත්ව පවත්වා නොතිබුණි.
(iii) මුදල් රෙගුලාසි 454	අවශ්‍ය පරිදි මණ්ඩලයේ එක් එක් අංශයන් සඳහා වෙතම ඉන්වෙන්ට්‍රි ලේඛන පවත්වා නොතිබුණි.

**3. මූල්‍ය සමාලෝචනය**

---

**3.1.1 මූල්‍ය ප්‍රතිඵල**

---

ඉදිරිපත් කරන ලද මූල්‍ය ප්‍රකාශනවලට අනුව, සමාලෝචිත වර්ෂයේ මණ්ඩලයේ මෙහෙයුම්වලින් වූ ප්‍රතිඵලය පරිපාලන වියදම් සඳහා රජයේ ප්‍රදානය ගණන් ගැනීමට පෙර රු.150,920,566 ක ඌනතාවයක් වූ අතර ඊට අනුරූපීව ඉකුත් වර්ෂයේ ඌනතාවය රු.78,743,127 ක් වූයෙන් මූල්‍ය ප්‍රතිඵලයේ රු.72,177,439 ක පිරිහීමක් දැක්වුණි. පෙර වර්ෂයට සාපේක්ෂව රු.29,120,018 කින් හා රු.43,057,421 කින් පිළිවෙලින් ආදායමේ අඩුවීම හා වියදමේ වැඩිවීම මෙම පිරිහීමට ප්‍රධාන වශයෙන් බලපා තිබුණි.

**3.1.2 විග්‍රහාත්මක මූල්‍ය සමාලෝචනය**

---

මූල්‍ය ප්‍රකාශන හා විගණනයට ලබාගත හැකි වූ තොරතුරු අනුව, රජයේ ප්‍රදාන ගණන් ගැනීමට පෙර 2011 වර්ෂයේ හැර ඉකුත් වර්ෂ 5 ක හා සමාලෝචිත වර්ෂයේ අතිරික්තය ක්‍රමයෙන් අඩුවී තිබුණි. විස්තර පහත දැක්වේ.

	<u>2013</u>	<u>2012</u>	<u>2011</u>	<u>2010</u>	<u>2009</u>	<u>2008</u>
	රු.මිලියන	රු.මිලියන	රු.මිලියන	රු.මිලියන	රු.මිලියන	රු.මිලියන
මුළු ආදායම	109	139	175	128	114	96
මුළු වියදම	260	217	150	361	121	134
රජයේ ප්‍රදානවලට පෙර අතිරික්තය / (ඌනතාවය)	(151)	(78)	25	(233)	(7)	(38)
රජයේ ප්‍රදාන	69	63	63	85	75	42
රජයේ ප්‍රදානවලට පසු අතිරික්තය / (ඌනතාවය)	(82)	15	88	(148)	68	4

ඉහත තොරතුරු අනුව, මහා භාණ්ඩාගාරයේ මූල්‍ය සහාය නොමැතිව මණ්ඩලයේ අඛණ්ඩ පැවැත්ම පිළිබඳ හැකියාව සැක සහිත බව නිරීක්ෂණය විය.

4. මෙහෙයුම් සමාලෝචනය

4.1 කාර්ය සාධනය

රක්ෂණ යෝජනා ක්‍රම පරිපාලනය

ලබාගත හැකි වූ තොරතුරු අනුව සමාලෝචිත වර්ෂය හා පෙර වර්ෂය සඳහා රක්ෂණ යෝජනා ක්‍රමවල භෞතික හා මූල්‍ය කාර්ය සාධනය පහත ප්‍රකාශයෙන් දැක්වේ.

	විෂයය	මිනුම	ඉලක්කය				ඉටුකර ගැනීම්				ඉලක්කයන්හි ප්‍රතිශතයක් වශයෙන් ඉටුකර ගැනීම්			
			භෞතික		මූල්‍ය		භෞතික		මූල්‍ය		භෞතික		මූල්‍ය	
			2013	2012	2013	2012	2013	2012	2013	2012	2013	2012	2013	2012
			රු.000	රු.000	රු.000	රු.000	රු.000	රු.000	රු.000	%	%	%	%	
1.	වගා රක්ෂණය													
	(අ) වී	අක්කර	88,428	97,290	90,107	85,897	49,108	66,352	57,386	77,931	55.53	68.20	63.69	90.73
	(ආ) මිරිස්	අක්කර	967	490	1,289	1,583	360	206	657	825	37.23	42.00	50.97	52.12
	(ඇ) ලොකු එළුණු	අක්කර	1,364	1,125	4,450	3,328	1,233	1,538	4,364	4,086	90.40	136.71	98.07	122.77
	(ඈ) පොල්	අක්කර	270	193	267	304	-	-	-	-	-	-	-	-
	(ඉ) උක්	අක්කර	323	1,200	482	2,000	30	-	73	-	9.29	-	-	-
	(ඊ) බඩ ඉරිඟු	අක්කර	9,922	12,530	17,917	19,208	6,857	6,618	12,856	10,441	69.11	52.81	71.75	54.87
	(උ) මල් පැල	සංඛ්‍යාව	110,030	5,050	201	201	-	-	-	-	-	-	-	-
	(ඌ) අර්තාපල්	අක්කර	800	1,280	2,000	3,200	824	732	3,815	2,886	103.00	57.18	190.75	90.00
	(එ) වෙනත් හෝග	අක්කර	9,403	9,435	12,591	10,866	2,055	2,909	2,187	2,841	22.00	31	17.36	26.00
	(ඒ) එළවළු	අක්කර	225	400	7,002	1,200	540	631	819	937	240.00	157.75	11.70	78.00
2.	පඳු සම්පත්													
	ගව	සංඛ්‍යාව	9,428	10,096	21,604	23,381	3,077	4,856	6,637	11,899	32.63	48.09	30.72	50.89
	එළු	සංඛ්‍යාව	9,857	9,168	6,570	4,305	1,227	2,261	783	1,205	12.45	24.6	11.92	27.99
3.	ගබඩා	සංඛ්‍යාව	464	860	3,028	3,810	0	17	0	238	0.00	1.97	0.00	6.25
4.	ගොවි උපකරණ	සංඛ්‍යාව	3,450	4,109	13,559	13,625	87	316	736	4,484	2.52	7.69	5.44	32.91
5.	සුවසෙන	සංඛ්‍යාව	27,576	33,715	16,349	14,946	1,566	2,013	785	1,040	5.68	5.97	4.80	6.90
6.	ජීවිත රක්ෂණ	සංඛ්‍යාව	19,365	21,931	18,214	18,185	686	1,433	584	1,157	3.54	6.53	3.21	6.36

මේ සම්බන්ධයෙන් පහත නිරීක්ෂණයන් කරනු ලැබේ.

- (අ) මිලිස්, උක්, වෙනත් හෝග, එළවන්, ගවයන්, ගබඩා, කෘෂි උපකරණ ජීවිත රක්ෂණ හා සුවසෙන සහ ජීවිත රක්ෂණ ආදී රක්ෂණ යෝජනා ක්‍රමවල භෞතික ඉලක්කයන් ඉටුකර ගැනීම සියයට 50 කට වඩා අඩු විය.
- (ආ) වෙනත් හෝග,එළවළු, ගවයන්, එළවන්, ගබඩා, කෘෂි උපකරණ, ජීවිත රක්ෂණ හා සුවසෙන ආදී රක්ෂණ යෝජනා ක්‍රමවල මූල්‍ය ඉලක්කයන් ඉටුකර ගැනීම සියයට 50 කට වඩා අඩු වී තිබුණි.
- (ඇ) මල් පැල, පොල්, උක් හා ගබඩා රක්ෂණ සඳහා භෞතික හා මූල්‍ය ඉලක්ක සකස් කර තිබුණද, සමාලෝචිත වර්ෂය තුළ කිසිදු රක්ෂණයක් කර නොතිබුණි.

4.2 ව්‍යාපෘති ප්‍රමාදවීම

-----

ගොඩනැගිල්ලක් ඉදිකිරීම සඳහා ඉඩමක් සංවර්ධනය කිරීම වෙනුවෙන් 2008 වර්ෂයේදී රු.585,800 ක වියදමක් දරා තිබුණු අතර වර්ෂයේ මූල්‍ය ප්‍රකාශනවල එය ප්‍රාග්ධන අත්තිකාරමක් ලෙස දක්වා තිබුණි. කෙසේ වුවද කිසිදු ගොඩනැගිල්ලක් ඉදිකිරීමෙන් තොරව එම ඉඩම දීර්ඝ කාලයක් නිෂ්කාර්යව පැවතුණි.

4.3 වෙනත් ආයතනවලට අයත් වත්කම් අවිධිමත්ව යොදා ගැනීම

-----

මණ්ඩලය විසින් වෙනත් ආයතනවලට අයත් ජීප් රථ 7 ක් එම වාහනවල අයිතිය පවරා ගැනීමෙන් තොරව දීර්ඝ කාලයක් අවිධිමත්ව භාවිතා කර තිබුණි.

4.4 කොන්ත්‍රාත් ගත ගිවිසුම්

-----

කුලී ගොඩනැගිල්ලක පෙර ගිවිසුම 2012 දෙසැම්බර් 31 දින අවසන් වීමෙන් පසු ගොඩනැගිල්ලේ අයිතිකරු සමඟ ගිවිසුමකට එළඹීමෙන් තොරව සමාලෝචිත වර්ෂය තුළදී ගොඩනැගිල්ල සඳහා කුලී ලෙස රු.10,002,888 ක මුදලක් (එකතු කළ අගය මග බදු නොමැතිව) ගෙවා තිබුණි.

**4.5 මානව සම්පත් කළමනාකරණය**

---

අනුමත කාර්ය මණ්ඩලය සමඟ සැසඳීමේදී විධායක, විධායක නොවන හා කනිෂ්ඨ කාර්ය මණ්ඩලයේ 2011, 2012 හා 2013 වර්ෂ අවසානයේදී පිළිවෙලින් පුරප්පාඩු 103 ක් ,88 ක් හා 126 ක් පැවති බව නිරීක්ෂණය විය. කෙසේ වුවද මෙම පුරප්පාඩු පිරවීම සඳහා අර්ථවත් ක්‍රියාමාර්ග ගෙන නොතිබුණි.

**5. ගිණුම් කටයුතුභාවය සහ යහපාලනය**

---

**5.1 මූල්‍ය ප්‍රකාශන ඉදිරිපත් කිරීමේ ප්‍රමාදය**

---

2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 6.5.1 ඡේදයට අනුව, සමාලෝචිත වර්ෂය සඳහා මණ්ඩලයේ මූල්‍ය ප්‍රකාශන මුදල් වර්ෂය අවසන් වී මාස 02 ක් ඇතුළත විගණනයට ඉදිරිපත් කළ යුතුය. කෙසේ වුවද සමාලෝචිත වර්ෂය සඳහා මූල්‍ය ප්‍රකාශන විගණනයට ඉදිරිපත් කර තිබුණේ 2014 අප්‍රේල් 10 දිනදීය.

**5.2 සංයුක්ත සැලැස්ම**

---

මණ්ඩලය විසින් 2014 - 2016 කාල පරිච්ඡේදය සඳහා සංයුක්ත සැලැස්මක් පිළියෙල කර තිබුණද, 2003 ජූනි 02 දිනැති අංක පීඊඩී/12 දරන රාජ්‍ය ව්‍යාපාර දෙපාර්තමේන්තු වක්‍රලේඛයේ 5.1.3 ඡේදය ප්‍රකාරව 2013 වර්ෂය සඳහා එය යාවත්කාලීන කර නොතිබුණි.

**5.3 අයවැය ලේඛනමය පාලනය**

---

2013 වර්ෂය සඳහා අයවැයගත ආදායම හා වියදම සහ තථ්‍ය ආදායම හා වියදම අතර සැලකිය යුතු විචලනයන් නිරීක්ෂණය වූයෙන් අයවැය ලේඛනය ඵලදායී අභ්‍යන්තර පාලන කාරකයක් ලෙස යොදා ගෙන නොතිබූ බැව් නිරීක්ෂණය විය.

**6. පද්ධති හා පාලන**

---

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර මණ්ඩලයේ අවධානයට යොමු කරන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතු වේ.

- (අ) ගිණුම්කරණය
- (ආ) ලැබිය යුතු හා ගෙවිය යුතු ගිණුම්
- (ඇ) වාහන උපයෝජනය
- (ඈ) අයවැය
- (ඉ) කාර්ය මණ්ඩල කළමනාකරණය
- (ඊ) සංයුක්ත සැලැස්ම හා ක්‍රියාකාරී සැලැස්ම